



ធនាគារជាតិ នៃ កម្ពុជា

លេខ.....

សេចក្តីប្រកាសព័ត៌មាន

មូលបត្រអាចជួញដូរបាន (NCDs) ត្រូវបានបោះផ្សាយដោយធនាគារជាតិនៃកម្ពុជា ចាប់តាំងពីខែកញ្ញា ឆ្នាំ២០១៣ មក ស្របតាមយុទ្ធសាស្ត្រអភិវឌ្ឍន៍វិស័យហិរញ្ញវត្ថុ ២០១១-២០២០ របស់រាជរដ្ឋាភិបាលកម្ពុជា ។ មូលបត្រនេះអាចត្រូវបានបោះផ្សាយជា ប្រាក់រៀល និងប្រាក់ដុល្លារអាមេរិក ក្នុងទឹកប្រាក់អប្បបរមា ២ ពាន់លានរៀល ។ គោលបំណងចម្បងនៃការបោះផ្សាយមូលបត្រនេះ រួមមាន ៖ i/- ជំរុញការអភិវឌ្ឍទីផ្សាររូបិយវត្ថុនិងអន្តរធនាគារ ផ្អែកលើមូលដ្ឋានសុវត្ថិភាព ii/- ផ្តល់ជម្រើសទ្រព្យសកម្មសន្ទនីយភាពបន្ថែមដល់គ្រឹះស្ថានធនាគារនិងហិរញ្ញវត្ថុ iii/- ជំរុញការបែងចែកសន្ទនីយភាពក្នុងប្រព័ន្ធហិរញ្ញវត្ថុ និង iv/- បង្កើតឧបករណ៍បន្ថែមក្នុងគោលដៅជួយគាំទ្រការអនុវត្តគោលនយោបាយរូបិយវត្ថុ ។

បន្ទាប់ពីបានបោះផ្សាយអស់រយៈពេល១ឆ្នាំ កន្លងទៅនេះ ទំហំទឹកប្រាក់ជាវនិងចំនួនមូលបត្រអាចជួញដូរបាន បានកើនឡើងជាលំដាប់ ។ ដើម្បីបង្កើនភាពទាក់ទាញ លើកកម្ពស់ការជាវ និងបង្កើនប្រតិបត្តិការជួញដូរ មូលបត្រអាចជួញដូរបានឲ្យកាន់តែសកម្មថែមទៀត សំដៅអភិវឌ្ឍទីផ្សាររូបិយវត្ថុនិងអន្តរធនាគារនៅកម្ពុជា ធនាគារជាតិនៃកម្ពុជាបានសម្រេចកែតម្រូវធនាសម្ព័ន្ធផ្លែ និងលក្ខណៈរបស់មូលបត្រអាចជួញដូរបានឲ្យស្របតាមតម្រូវការរបស់អតិថិជន និងការអភិវឌ្ឍទីផ្សារ ។

ដើម្បីផ្សព្វផ្សាយពីការកែតម្រូវខាងលើនេះ នៅព្រឹកថ្ងៃទី៥ ខែកញ្ញា ឆ្នាំ២០១៤ អគ្គនាយកដ្ឋានបច្ចេកទេសនៃធនាគារជាតិនៃកម្ពុជា បានរៀបចំធ្វើបទបង្ហាញពាក់ព័ន្ធនឹងការជំរុញការអភិវឌ្ឍមូលបត្រអាចជួញដូរបាន ក្រោមអធិបតីភាព លោកជំទាវ ជា សិរី អគ្គនាយកបច្ចេកទេសធនាគារជាតិនៃកម្ពុជា ។ ការធ្វើបទបង្ហាញនេះ មានការចូលរួមពីសំណាក់ជំនាញការ មន្ត្រីបច្ចេកទេស តំណាងមកពីគ្រឹះស្ថានធនាគារនិងគ្រឹះស្ថានមីក្រូហិរញ្ញវត្ថុ និងភាគីពាក់ព័ន្ធជាច្រើនរូបផ្សេងទៀត ។

អគ្គនាយកដ្ឋានបច្ចេកទេស/នាយកដ្ឋានស្រាវជ្រាវសេដ្ឋកិច្ចនិងសហប្រតិបត្តិការអន្តរជាតិ